

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್

ಪಯ್ಲೊ ಕುಮಾರ್ 05, ಮೇ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವ್ತಿ ಹಾಜರ್ ಜಾಲ್ಲ್ಯಾ ತುಮ್ಕಾಂ ಸಮೇಸ್ತಾಂಕ್ ಹಾದಿರ್ಕ್ ಸ್ವಾಗತ್.

ಆಜ್ ಆಮ್ಕಾಂ ಚವ್ದಾ ಜಣಾಂ ನೆಣ್ತಲ್ಯಾ ಭುರ್ಗ್ಯಾಂಕ್ ವರ್ತ್ಯಾ ಸಂತೊಸಾಚೊ ದೀಸ್.

ಜಾಯ್ತ್ಯಾ ದಿಸಾಂ ಥಾವ್ನ್ ರಾಕೊನ್ ರಾವ್ಲಿ ಸಂತೊಸಾಚಿ ಘಡಿ ಲಾಗಿಂ ಪಾವ್ಲ್ಯಾ.

ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಆಮಿ ರಾಕೊನ್ ಆಸ್ಲೊ ಜೆಜು, ಉಂಡ್ಯಾ ಆನಿ ವಾಯ್ನಾ ರುಪಾರ್ ಪಯ್ಲೆ ಪಾವ್ಟಿಂ ಆಮ್ಚ್ಯಾ ಕಾಳ್ಜಾಂತ್ ಯೆತಾ. ಆನಿ ಆಮ್ಕಾಂ ಆತ್ಮೀಕ್ ಖಾಣಾನ್ ಧಾದೊಶಿ ಕರ್ತಾ. ಹ್ಯಾ ಖಾತಿರ್ ದೆವಾಕ್ ಆಮಿ ಅರ್ಗಾಂ ದಿತಾಂವ್.

ಎವ್ಕರಿಸ್ತಾಂತ್ ಜೆಜುಕ್ ಸೆಂವ್ಚಾ ಆಮಿ ಸರ್ವಾಂನಿ ಸಮರ್ಪಿತ್ ಜಿವಿತ್ ಜಿಯೆಂವ್ಕ್ ಉರ್ಭೆಸ್ತ್ ಉರೊಂಕ್ ಗರ್ಜ್ ಆಸ್ಚೊ ದೈವಿಕ್ ಆಧಾರ್ ಹ್ಯಾ ಮಿಸಾಚಾ ಬಲಿದಾನಾ ವೆಳಾರ್ ಆಮಿ ಮಾಗೊನ್ ಘೆವ್ಯಾಂ.

ಭಾವಾರ್ಥಾನ್ಯಂಚಿಂ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಧಾರ್ಮಿಕ್ ಮುಖೆಲ್ಯಾಂಕ್ ತಾಂಚಾ ಅಪೊವ್ಣ್ಯಾಕ್ ಫಾವೊ ಜಾಲ್ಲಿ ಜಿಣಿ ಜಿಯೆಂವ್ಕ್ ಜಾಯ್ ಆಸ್ಚಿ ದೈವಿಕ್ ಸಕತ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಬಾಪಾ ತುಜ್ಯಾ ಭುರ್ಗ್ಯಾಂಚಿಂ ಮಾಗ್ಣಿಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ, ಸೆವೆಚ್ಯಾ ಸ್ಪಿರಿತಾನ್ ಲೊಕಾಚಿ ಸೆವಾ ಕರುಂಕ್ ತುಜ್ಯಾ ಜಾಣ್ವಾಯೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಜ್ ಆಮಿ ಚವ್ದಾ ಜಣಾಂ ನೆಣ್ತಲಿಂ ಭುರ್ಗಿಂ ಪಯ್ಲೆ ಪಾವ್ಣಿಂ ತುಜ್ಯಾ ಪುತಾ ಜೆಜುಚಿ ಕೂಡ್ ಆನಿ ರಗತ್ ಸೆವ್ತಾನಾ ತುಜೆಂ ಜಿವಿತ್ ಆಮ್ಚ್ಯಾ ಕಾಳ್ಜಾಂತ್ ವ್ಹಾಳಾಯ್. ಆನಿ ಜೆಜು ಥಂಯ್ ಸದಾಂಚ್ ಎಕ್ವಟಾನ್ ರಾವೊಂಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಕಾಂ ಜೆಜುಚಿ ವಳಕ್ ದೀವ್ನ್, ತಾಕಾ ಭಕ್ತಿಪಣಿ ಸೆಂವ್ಕ್ ತಯಾರ್ ಕೆಲ್ಲ್ಯಾ, ಪಾದ್ರ್ಯಾಬಾಂಕ್, ಸಿಸ್ಟರಿಂಕ್ ತುಜ್ಯಾ ಆಶೀರ್ವಾದಾಂನಿ ಭರ್. ತಾಂಚ್ಯಾ ವಾವ್ರಾಂತ್ ತೃಪ್ತಿ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಆಮ್ಕಾಂ ಕ್ರಿಸ್ತಿ ಕುಟ್ಮಾಂತ್ ಜಲ್ಮ್ ದೀವ್ನ್, ಬರಿ ಆವಯ್, ಬಾಪಯ್ ಆನಿ ಸರ್ವ್ ಕುಟ್ಮಾಚ್ಯಾ ಸಾಂದ್ಯಾಂಕ್ ದಿಲಾಂಯ್. ತಾಂಕಾಂ ಬರಿ ಭಲಾಯ್ಕಿ ಆನಿ ಸಂತೊಸ್ ದಿ ಆನಿ ತುಜ್ಯಾ ಬೆಸಾಂವಾಂನಿ ತಾಂಕಾ ಭರ್ ಮ್ಹಣ್ ಮಾಗ್ತಾಂವ್.

6. ತುಜ್ಯಾ ಪುತಾಚಾ ಪವಿತ್ರ್ ಜೆವ್ಣಾಂತ್ ಭಾಗ್ ಘೆಂವ್ಕ್ ಹಾಂಗಾಸರ್ ಹಾಜರ್ ಜಾಲ್ಲ್ಯಾ ಸರ್ವಾಂಚೆರ್ ತುಜಿ ದೈವಿಕ್ ಸಕತ್ ವ್ಹಾಳೊಂದಿ. ತಶೆಂಚ್ ಪವಿತ್ರ್ ಎವ್ಕರಿಸ್ತಾಂತ್ ಸದಾಂಚ್ ಭಾಗ್ ಘೆಂವ್ಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪಯ್ಲೊ ಕುಮಾರ್ 05, ಮೇ 2019

ಪಯ್ಲೆಂ ವಾಚಪ್

ಧರ್ಮ್ ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ತಾಂಣಿಂ ಧರ್ಮ್‌ದುತಾಂಕ್ ಭಿತರ್ ಹಾಡ್ಲೆ ಆನಿ ಸಾನ್ಡೆದ್ರಿನ್ ಸಭೇ ಮಜಿರ್ ಉಬೆ ಕೆಲೆ. ಉಪ್ರಾಂತ್ ಶ್ರೇಷ್ಠ್ ಯಾಜಕಾನ್ ತಾಂಚೊ ಅಸೊ ವಿಚಾರ್ ಕೆಲೊ: “ತ್ಯಾ ಮನ್ಶಾಚ್ಯಾ ನಾಂವಾನ್ ತುಮಿ ಶಿಕಯ್ನಯೆ ಮ್ಹಣುನ್ ಆಮಿ ತುಮ್ಕಾಂ ಖಡಕ್ ತಾಕಿನ್ ದಿಲ್ಲಿ. ಪುಣ್ ತುಮಿ ತುಮ್ಚಿ ಶಿಕೊವ್ಣಿ ಅಖ್ಯಾ ಜೆರುಜಲೆಮಾಂತ್ ಫಾಯ್ಸ್ ಕೆಲ್ಯಾ ಆನಿ ತ್ಯಾ ಮನ್ಶಾಚ್ಯಾ ರಗ್ತಾಕ್ ಆಮ್ಕಾಂ ಜವಾಬ್ದಾರ್ ಕರುಂಕ್ ತುಮಿ ಸೊಧ್ತಾತ್.” ತವಳ್ ಪೆದ್ರುನ್ ಆನಿ ಧರ್ಮ್ ದುತಾಂನಿ ಜವಾಬ್ ದಿಲಿ: “ಆಮಿ ದೆವಾಕ್ ಖಾಲ್ ಜಾಯ್ಜಯ್, ಮನ್ಶಾಂಕ್ ನ್ಹಯ್. ತುಮಿ ಖುರ್ಸಾರ್ ಉಮ್ಕಾಳಾವ್ನ್ ಜಿವೆಶಿಂ ಮಾರ್ಲಲ್ಯಾ ಜೆಜುಕ್, ಆಮ್ಚ್ಯಾ ಪುರ್ವಜಾಂಚ್ಯಾ ದೆವಾನ್ ಜಿವಂತ್ ಉಠಯ್ಲಾ. ತಾಚೆ ವರ್ವಿಂ ಇಸ್ರಾಯೆಲ್ ಪರ್ಜೆನ್ ಜಿಣಿ ಬದ್ಲಂಕ್ ಆನಿ ತಾಂಚ್ಯಾ ಪಾತ್ಕಾಂಚಿಂ ಬೊಗ್ಗಣೆಂ ಜೊಡುಂಕ್, ದೆವಾನ್ ಆಪ್ಲೆ ಪದ್ವೆನ್ ತಾಕಾ ಮುಖೇಲ್ ಆನಿ ಸೊಡ್ವಣ್ಣಾರ್ ಮ್ಹಣ್ ಊಂಚ್ ಉಬಾರ್ಲಾ. ಹ್ಯಾ ಸರ್ವ್ ಘಡ್ಲಲ್ಯಾ ಸಂಗಿಂಕ್ ಆಮಿ ಆನಿ ಪವಿತ್ರ್ ಅತ್ಮೊಚ್ ಸಾಕ್ಸ್. ಆಪ್ಣಾಕ್ ಖಾಲ್ ಜಾತಲ್ಯಾ ಸಮೆಸ್ತಾಂಕ್ ದೆವಾನ್ ಹೊಚ್ ಪವಿತ್ರ್ ಅತ್ಮೊ ದಿಲಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಉಗ್ಡಾಪಣ್ ಪುಸ್ತಕಾಂತ್ಲೆಂ ವಾಚಪ್

ಹಾಂವ್ ಆನಿಕ್‌ಯೀ ಪಳೆವ್ನ್ ಆಸ್ತಾನಾ ಮ್ಹಾಕಾ ಆಯ್ಕಲೊ ಲೆಖ್‌ವೊತ್ ನಾ ತಿತ್ಲ್ಯಾ ದೇವ್ ದುತಾಂಚೊ ತಾಳೊ. ಶಿಯಾಸಣಾಚೇ, ತ್ಯಾ ಚಾರ್ ಜಿವಿಯಾಂಚೇ ಆನಿ ಮಾಲ್ಗಡ್ಯಾಂಚೇ ಭೊಂವ್ತಣಿಂ ರಾವುನ್ ವ್ಹಡ್ಲ್ಯಾ ತಾಳ್ಯಾನ್ ತೆ ಮ್ಹಣ್ತಾಲೆ: “ಜಿವೆಶಿಂ ಮಾರ್ಲಲೆ ತೇ ಶೆಳಿಯೆಕ್ ಪಾವೊ ಸರ್ವ್ ಪದ್ವಿ; ತಶೆಂಚ್ ಗ್ರೇಸ್‌ಕಾಯ್, ಜಾಣ್ವಾಯ್, ಬಳ್, ಮಾನ್, ಮಹಿಮಾ ಆನಿ ಸ್ತುತಿ!” ಆನಿ ಸರ್ಗಿಂ, ಸಂಸಾರಿಂ ಆನಿ ಪಾತಾಳಿಂ ಆನಿ ದರ್ಯಾಂತ್ ಆಸ್ಲಲಿಂ, ಮ್ಹಣ್ಣೆ ಸಗ್ಳೆ ಸೃಷ್ಟಿಚಿಂಚ್ ರಚ್ಣಾಂ ಅಶೆಂ ಮ್ಹಣ್ತಾಲಿಂ ತೆಂ ಹಾಂವೆಂ ಆಯ್ಕಲೆಂ: “ಶಿಯಾಸಣಾರ್ ಬಸ್ಲಲ್ಯಾಕ್ ಆನಿ ಶೆಳಿಯೆಕ್ ಜಾಂವ್ ಹೊಗ್ಳಪ್, ಮಾನ್, ಮಹಿಮಾ ಆನಿ ಪದ್ವಿ ಸಾಸ್ಣಾಚ್ಯಾ ಸಾಸ್ಣಾಕ್!” ತೆದ್ವಾಂ ತ್ಯೊ ಚಾರ್ ಜಿವಿಯೋ “ಆಮೆನ್” ಮ್ಹಣುನ್ ಜಾಪ್ ದಿತಾಲೊ ಆನಿ ಮಾಲ್ಗಡೆ ಸರ್ಪಡುನ್ ನಮಸ್ಕಾರ್ ಕರ್ತಾಲೆ.

ದೆವಾಚೆಂ ಉತರ್ ಹೆಂ

ಅರ್ಗಾಂ ಮಾಗ್ಣೆಂ

ಉಂಡ್ಯಾ ರುಪಾರ್! ಕಾಳ್ಜಾಂತ್ ಆಸ್ಚ್ಯಾ! ಸ್ವಾದಿಕ್ ಜೆಜು! ಆಮಿ ತುಕಾ ಅರ್ಗಾಂ ದಿತಾಂವ್. ತುಜ್ಯಾ ಪವಿತ್ರ ಯೆಣ್ಯಾ ವರ್ವಿಂ ಆಮಿ ದಾಧೊಶಿ ಜಾಲ್ಯಾಂವ್. ಮೊಗಾಳಾ ಜೆಜು! ಲ್ಹಾನಾ ಭುರ್ಗ್ಯಾಂಕ್! ತುಂವೆಂ ಲಾಗಿಂ ಆಪಯ್ಲೆಂಯ್! ಆನಿ ತಾಂಚೆಂ ಜಾವ್ನಾಸಾ ಸರ್ಗಿಂಚೆ ರಾಜ್! ಮ್ಹಣ್ ತುಂವೆಂ ಮ್ಹಳೆಂಯ್. ಆಜ್ ಪ್ರತ್ಯೇಕ್ ಥರಾನ್! ಉಂಡ್ಯಾ ರುಪಿಂ ಆಮ್ಚೆ ಥಂಯ್ ಯೇವ್ನ್! ಅಮ್ಕಾಂ ತುಂವೆಂ ಲಾಗಿಂ ಆಪಯ್ಲಾಂಯ್. ಜೆಜು! ತುಕಾಚ್ ಆಮ್ಕಾಂ ಪವಿತ್ರ ಎವ್ಕರಿಸ್ತಾ ರುಪಿಂ ದಿಲ್ಲ್ಯಾಕ್, ಆಮಿ ಆರ್ಗಾಂ ದಿತಾಂವ್. ತುಜೊ ಉಪ್ಕಾರ್ ಬಾವುಡ್ತಾಂವ್. ಹ್ಯಾ ಸಂಸಾರಾಂತ್! ಆಮ್ಕಾಂ ರಚುನ್! ಶೆಗುಣಿ ಮಾಂಯ್ ಬಾಪ್, ಮೊಗಾಳ್ ಭಾವ್ ಭಯ್ಣಿಂ, ಜಾಣ್ತಿಂ ಶಿಕ್ವಕಾಂ-ಶಿಕ್ವಕಿ, ಮೊಗಾಳ್ ಧಾರ್ಮಿಕ್ ವ್ಹಡಿಲಾಂ, ಫಾವೊ ಕೆಲ್ಲ್ಯಾ ಖಾತಿರ್, ಆಮಿ ತುಕಾ ಆರ್ಗಾಂ ದಿತಾಂವ್. ಆವಯ್ಚಾ ಗರ್ಭಾಥಾವ್ನ್! ಆಜ್ ಪರ್ಯಾನ್! ಆಮ್ಕಾಂ ಸಾಂಬಾಳ್ಚ್ಯಾ ಖಾತಿರ್! ತುಕಾ ಆಮಿ ಆರ್ಗಾಂ ದಿತಾಂವ್. ಆಮ್ಚಾ ಜಿವಿತಾಂತ್! ಬರೆಪಣ್ ಕರುಂಕ್, ಕುಮಕ್ ಕೆಲ್ಲ್ಯಾ! ಸಮೆಸ್ತಾಂಚೊ ಉಗ್ಡಾಸ್ ಕಾಡ್ತಾಂವ್! ಆನಿ ಕಾಳ್ಜಾಂ ಥಾವ್ನ್! ತುಕಾ ಅರ್ಗಾಂ ದಿತಾಂವ್.

ಆರ್ಗಾಂ ತುಕಾ ಸೊಮ್ಯಾ ಜೆಜು.

ಹೊಗ್ಯಾಪ್ ತುಕಾ ಸೊಮ್ಯಾ ಜೆಜು.